

захіксаваная ў слоўніках, ад яе ўжо пасьпелі зъявіцца дэрываты: *інтэрнэтнік*, *інтэрнаут*, *інтэрнетаўскі*, *інтэрнэція*.

Ёсьць нават скарачэныне — *інэт*, няўдалае і немілагучнае.

Сама зъява *Інтэрнэту*, аднак, рашуча абагнала сваё моўнае адлюстраваньне. Пра *Інтэрнэт* чулі, безумоўна, усе, але большасць пакуль ня ведае, што гэта такое. Я, напрыклад, ледзь прыхоўваю ўсьмешку, калі сваякі альбо знаёмыя, прыходзячы на маё працоўнае месца, пытаюцца: „Ну, пакажы, дзе ў цябе *Інтэрнэт* ляжыць?“ альбо так: „А ў якой краме гэтых *Інтэрнэт* прадаецца?“ І тут німа чаму зьдзіўляцца, паколькі *Інтэрнэт* на сёньня ў Беларусі — зъява пераважна моладзевая. Сярод удзельнікаў чатаў альбо дыскусійных клубаў на *Інтэрнэце* рэдка ўбачыш асобу, старэйшую за 30 гадоў.

Інтэрнэт дае адчуванье вечнасці, свабоды і ўсёахопнасці — гэтую маю нататку можа прачытаць любы жыхар Зямлі, у якога ёсьць кампютар. Гэта абнадзейвае і грээ.

Так што *Інтэрнэт* — слова наступнага, ХХІ стагодзьдзя. Думаю, праз сто гадоў на Зямлі не застанецца слоўніка, у якім ня будзе падрабязнага тлумачэння паняцця *Інтэрнэт*.

Кабанчык

Сяргей Харэўскі

Гэтага значэння німа ў слоўніках. Яго не ўжываюць „салідныя“ выданыні. Але ў Нароўлі і ў Навагарадку, у менскіх мікрараёнах і на вяскоўых вуліцах, паўсяль нас сустракае ён — „*кабанчык*“.

Гэтае значэнне ўзынікла ў 70-ыя гады. Менавіта так беларускія будаўнікі сталі называць керамічную плітку, якой заляпляліся цокалі, уваходы і цэлыя фасады дамоў. На нейкі час „*кабанчык*“ стаў фасадам сваёй эпохі.

Усюдысны, ён трапляў на будынкі школ і цэркви, райкамаў і музэяў... Яго можна было сустрэць на новабудоўлі і на кляштары XVI стагодзьдзя. Так Беларусь пазбаўлялася веку, а будынкі страчвалі сваю функцыянальную адметнасць. У царкве можна было зрабіць піўбар, і гэта ня рэзала вока. „*Кабанчык*“ зынішчай усе адлегласці ў часе і ў просторы: паўсяль нас сустракала стракацень з трох-четырох фарбаў. Стандарты „*кабанчыка*“ ствараліся і захоўваліся ў Маскве. Гліну для яго выраблялі на Ўкраіне, фарбавальнікі — у Варонежы...

Само слова паходзіць ад расейскага абрэвіятуры КОПОН — „керамическая облицовочная плитка для отделки наружная“. Каму першаму хапіла досьціпу назваць КОПОН „*кабанчыкам*“, сказаць немагчыма.

Паводле задумы стваральнікаў неўміручага „*кабанчыка*“, ім мусілі прыкрываць будаўнічыя хібы і эканоміць на тынкоўцы і расфарбоўцы шэрых панэляў. Новы матэрыял прадыктаваў і новую архітэктурную эстэтыку. З „*кабанчыка*“ пачалі выкладаць арнамэнты, абстрактныя кампазыцыі з зіхоткім сынтэтычным бліскам.

Неўзабаве высьветлілася, што ягонае выкарыстаныне нашмат даражайшае, чым уяўлялася. Але ўжо была створаная адмысловая індустрывя. „*Ка-*

банчык“ вырабляўся ў Менску ў фантастычнай колькасці — 8 мільёнаў кубамэтраў за год. Хапіла ўсім.

Кароткая эпоха „кабанчыка“ скончылася ў 80-ых. Пакладзеныя абы-як пліткі пакрысе адваліваліся з бетонных муроў. Сёння, каб не рызыкаваць жыццямі людзей, „кабанчык“ адкалупваюць самі будаўнікі. Міне яшчэ колькі часу — і ён зусім аблезе з твару нашае зямлі як яскравы прыклад колішняга савецкага „единообразия“.

Кава

Сяргей Шупа

Кава — слова вельмі беларускае. Гэта добра ведаюць тыя, каму даводзілася замаўляць гэты напой у якім-небудзь менскім гастрономе. Гэтае слова — як лякмусавая паперка, паводле яго цябе ідэнтыфікуюць у чарзе як беларуса.

Слова *кава* прыйшло да нас з Усходу — з Асманскай імперыі, а асманскія туркі пазычылі яго ад арабаў, у якіх яно гучала „*qahwa*“. А вось да расейцаў, прыкладам, *кава* прыйшла значна пазней і з Захаду — таму расейскае слова „кофе“ зусім непадобнае да нашага і застаецца дагэтуль чужое для самой расейскай мовы, якая так і ня здолела яго прыстасаваць да сваёй систэмы.

Кава для Беларусі — новы нацыянальны сымбал, знак далучанасці да паўзабытай намі эўрапейскай цывілізацыі. „*Кавы*“, — папросім мы — і нас зразумеюць у любой кавярні ў Польшчы, Літве, Чэхіі, Славаччыне, Украіне, карацей кажучы — у НАШАЙ Эўропе.

...Мы надоўга сыходзім у цемру ночы або ў шэрасць дня, каб аднойчы на золку вярнуцца да старога сябра, які, перш чым пра што-небудзь запытана, пачастуе нас добрай *кавай*.

Каваль

Юрась Бушлякоў

У каваля на зямлі свой адвечны клопат — *каваць*. Каваль — стваральнік, выкоўваючы метал, ён куе сваю долю. У нашага каваля шмат славянскіх блізьнятаў: разам з рамяством замацавалася гэтае слова шчэ ў праславянскую пару. Беларускія *кавалі* ў дауніну былі адначасна гутнікамі — вытаплялі з руды жалеза. Пазней, у часе *кавальскага* бума, не рабілі ўсе *кавалі* аднаго й таго ж самага — мелі свае дзялянкі: адзін мечнікам працаваў, другі замкі вырабляў, а трэйці толькі за нажы браўся. Ня менш як тры гады займала навука *кавальства* — пасля *кавалёвы* вучні становіліся *кавалькамі*. Каб прызналі за майстра, мусіў *кавалёк* зрабіць штуку — выкаваць што-колечы бяз помачы. На мяжы мінулага ды нашага стагодзьдзяў пакідалі ў нас *кавалі* грамадзкія кузні ў гарадох — куплялі ўласныя дый асядалі ў вёсках. А там заўжды было поўна працы — калёсы *акаваць*, коні *падкаваць*, зрабіць сярпок ці матычку, сякерку або съвярдзёлак... Цанілі *каваль* — вялікі ён чалавек на зямлі. Данеслася пра гэта ў аднай гісторыі, дзе *каваль* саграшыў быў, а сълесара павесілі. Ведалі ўсе, што добры *каваль* рук *не апячэ*, у яго куецца ўсё ў *племчачца*. Якога ліха маглі чакаць ад *каваліхі*, аднак тое ўжо льга было вытрываць... Але прыйшла савецкая індустрыйлізацыя і клопат *кавалёў* абмежавала: шчыравалі тыя ў